श्रीश्रीकृष्णचैतन्यचन्द्राय नमः 


सत्क्रियासार-दीपिका-परिशिष्टे 
गार्हस्थ्यकृत्यसंप्राप्तौ नरमात्राधिकारिता | 
ब्रह्मचर्य्यादिकृत्ये तु त्रैवर्णिकमपेक्ष्यते | |१ | | 


ब्राह्मणक्षत्रियविशामाश्रमो विधिबोधितः | 
स्त्री-शूद्र-द्विजबन्धूनामाश्रमः प्रतिषेधितः | |२ | | 


संस्कारादिविहीनत्वात्‌ शुचनात्‌ शूद्र उच्यते | 

स कस्माद्‌ ब्रह्मचर्य्यादि-संस्कारादिकमर्हति।।३।। (इति) 
निषेधवचनं यद्यद्‌ पुराणे श्रूयते स्फुटम्‌ | 
अवैष्णवपरं तत्तद्विज्ञेयं तत्त्ववादिभिः | |४ | | 


वैष्णवस्तु द्विधा प्रोक्तः,---सामान्यः, साम्प्रदायिक: | 
सामान्यस्तांत्रिको ज्ञेयो, वैदिक: साम्प्रदायिक: | |५ || 
सम्प्रदायी द्विभेदः स्यात्‌--गृहि-न्यासि-प्रभेदतः | 
तापादि-पञ्चसंस्कारग्रहणाद्‌ गृही संज्ञितः। 
तापादि-दशसंस्कारसम्पन्नो न्यासी सम्मतः | |६ | | 


सन्न्यासी च द्विधैवादौ-ब्रह्म-विष्णु-पुरःसरः। 
ब्रह्मसन्न्यासी ब्रह्मज्ञो दशनामा (+) प्रसिध्यति | 
वैष्णवो भक्तिमान्न्यासी सदा विष्णुपरायणः | | | | 
अविद्यो वा सविद्यो वा ब्राह्मणो मामकी तनूः 
वैष्णवोऽहं गुरुरहमनन्यो मतृपरायण:। 
त्यक्तवर्णाश्रमोऽनन्यस्त्यक्तस्तद्धर्म एव सः।|८ || ° 


अत्र ब्राह्मणमात्रस्य शरीरत्वेन निर्देशात्‌ गुरुवैष्णवयोस्त्यक्त- 
वर्णाश्रमयोरुदासीनसंन्यासी-परमहंसावधूतयोरात्मस्वरूपत्वेन 
निर्देशों महत्त्वमर्य्यादया स्वयं भगवतैव कृत इत्यतो गृहि- 
वैष्णवादप्यनयोर्वर्णचिहणधर्म्मत्यागेन, सन्न्यासगतचिष्टणादि- 
त्यागेनावधूतपरमहंसस्य च महन्माहात्म्यं सूचितम्‌ | |६ | | 


यथा काञ्चनतां याति कांस्यं रसविधानतः | 
तथा दीक्षाविधानेन द्विजत्वं जायते नृणाम्‌ | |१०| | 
अन्त्यजा अपि तद्राष्ट्रे शङ्खचक्रादिधारिणः | 
संप्राप्य वैष्णवी दीक्षां दीक्षिता इव संवभुः | ।११।। 
तपः श्रुतिश्च योनिश्च त्रयं ब्राह्मणकारणम्‌ | |१२ | | 


न शूद्रा भगवद्भक्तास्तेऽपि भागवतोत्तमा: | 
सर्ववर्णेषु ते शूद्रा ये न भक्ता जनाईने | [१३ | | 
चण्डालोऽपि मुनिश्रेष्ठो हरिभक्तिपरायणः | 
हरिभक्तिविहीनश्च द्विजोऽपि श्वपचाधमः ||१४ || + 


अपिचेत्सुदुराचारो भजते मामनन्यभाक | 
साधुरेव स मन्तव्य: सम्यक्‌ व्यवसितो हि सः | १५ | | 
मां हि पार्थ व्यपाश्रित्य येऽपि स्युः पापयोनयः। 
(स्त्रियो वैश्यास्तथा शूद्रास्तेऽपि यान्ति परां गतिम्‌) | |१६।। ० 
शूद्रजाति-विदुरस्याश्रमान्तरं हि दृश्यते | १७ । | 
अहोवत श्वपचोऽत गरीयान्‌ यज्जिहाग्रे वर्तते नाम तुभ्यम्‌ | 
तेपुस्तपस्ते जुहुवुः सस्नुरार्य्या ब्रह्मानूचुर्नाम गृणन्ति ये ते | |१८ | | 


स्मर्तव्य सततं विष्णुर्विस्मत्तव्यो न जातुचित्‌ | 
सर्वे विधिनिषेधाः स्युरेतयोरेव किङ्कराः | |१६ || 


सर्व्वव्रास्ख्सलितादेशः सप्तद्वीपैकदण्डधृक | 
अन्यत्र ब्राह्मणकुलादन्यत्राच्युतगोत्रतः | |२० | | 
अतएव श्रीभगवद्दीक्षादिना स्वरूपतो द्विजत्वादिसम्भवात्‌ 

गेहादौ वैराग्येण विष्णुसन्न्यासाच्युतगोत्रादिक सिद्धमेव। 
तत्तच्चिहनत्यागेनावधूतपरमहंसादित्वमपि सिद्धमित्यविरुद्धम्‌ | 
एवम्प्रकारेण श्रीहरिभक्तिविलासकृद्भिः श्रीशालग्रामसेवनादौ 
दत्ताधिकाराणां मध्ये स्त्रीणामपि कौपीनं विना सम्प्रदायि वैष्णव- 
करणसुविज्ञेन गुरुणादत्त-बहिर्व्वासवद्‌-भेकाङ्गभूतचीरखण्ड- 
युग्मवसनादिधारणेन ब्रह्मचर्य्याद्याश्रमादिकमप्यविरोधसिद्ध- 
मिति ।।२१।। 


यथा श्रीमहाप्रभो: पार्षदस्य श्रीदामोदरस्य शिखासूत्रत्यागेन 
कौपीनधारणेन च (किन्तु) योगपट्टं विना संन्यासेन स्वरूपाख्या 
अभूत्‌ | यथा श्रीमाधवीवैष्णवी अपीति | एवं श्रीमन्नित्यानन्देन 
प्रभुणा स्वयमेव श्रीरघुनाथदासगोस्वामिने कौपीनादिकं 
दत्तमिति | |२२|। किञ्च, 


एतां समास्थाय परात्मनिष्ठामुपासितां पूर्व्वतनैर्महर्षिभि: | 
अहं तरिष्यामि दुरन्तपारं तमो मुकुन्दाङ्घ्रिनिषेवयैव | |२३ | | 
ज्ञाननिष्ठो विरक्तो वा मदूभक्तो वाऽनपेक्षकः | 
सलिङ्गानाश्रमांस्त्यक्त्वा चरेदविधिगोचरः । ।२४ | | 
एतामिति कौपीनकन्थादिरूपाम्‌ | 
श्रीशङ्कराचार्य प्रति यथोक्तमुदयनाचार्य्येण,— 
कन्थां वहसि दुर्बुद्धे गर्दभैरपि दुर्व्वहाम्‌ | 
शिखा यज्ञोपवीतं ते कस्माद्‌ भारायते वद |।२५।। 


किञ्चेत्यादिवचनात्‌ श्रीहरिदासादीनां विधिपूर्व्वक- 
ब्रह्मचर्य्यादिग्रहणं लोकसंग्रहमात्रं, वस्तुतस्तु मुकुन्दाड्ध्रिनिषेवयै- 
वेति, संसारतरणावधारणात्‌ यथाकथञ्चितृप्रकारेण तत्त- 
च्चिहनादिधारणेन तत्तद्वर्णाश्रमाभिमानत्यागेन च श्रीभगवद्‌- 
भजनमेव विधेयमिति तत्त्वं सूचितम्‌ | |२६ | | 

तस्मादेव तत्तत्पुत्रप्रभृतीनां तांस्तानुद्दिश्य वैदिक-पैत्रादि- 
कृत्यमप्यनुचितं तत्कृत्येन पुनः संसारप्राप्तिसम्भवादिति 
दिक ।।२७ | | 


श्रीमद्भागवतं पुराणममलं यद्वैष्णवानां प्रियं 

यस्मिन्‌ पारमहंस्यमेकममलं ज्ञानं परं गीयते | 

यत्र ज्ञानविरागभक्तिसहितं नैष्कर्म्यमाविष्कृतं + 

तच्छूण्वन्‌ सुपठन्‌ विचारणपरो भक्त्या विमुच्येन्नरः | |२८ | | 

एवमादि श्रीमद्भागवतवाक्यैर्वैष्णवानामेवाच्युतगोत्रत्वं, 
परमहंसत्वञ्च विहितं, यतो वैष्णवानां भागवतप्रियत्वम्‌ | तस्मात्‌ 
पारहंस्यज्ञानत्वेन परमहंसत्वमपि तेषामेव नान्येषाम्‌ | 
यतश्चतुर्वर्णानां मध्ये ब्राह्मणाद्येकतरोऽपि कश्चिदच्युतगोत्रो- 
ऽहमिति न ब्रूते। चत्वारः साम्प्रदायिका भेकधारिणस्तु 
सर्व्वेऽप्यच्युतगोत्रोऽहमिति वदन्ति (इति) लौकिक-शास्त्रीय 
व्यवहारनिष्पत्तौ न किञ्चिदनुपपन्नमितिस्थितम्‌। तस्मादेव 


श्रीरामानुजाचार्य्यादीनां मतावलम्बिनो वैष्णवा: प्रथमं यागादि- 
स्थानं विधाय यान्‌ कान्‌ शूद्रादिबालकानपि संगृह्य क्षौरादिक 
कारयित्वा, स्वयं विष्णुहोमादिक कृत्वा, पूर्व्वाचार्य्यादीन्‌ 
विधिवत्‌ सम्पूज्य च, तान्‌ बालकादिकान्‌ पञ्चसंस्कारान्‌ 
धारयित्वा द्विजत्वमासाद्य, पश्चात्‌ याज्ञवल्क्यादिकृत- 
पद्धतिमतानुसारेण गर्भाधानाद्युप-नयनान्तान्‌ संस्कारान्‌ 
कारयित्वा, वेदमातरं सावित्रीमपि दीक्षयित्वा, पश्चाद्‌ स्व- 
सम्प्रदायिमन्त्रस्य दीक्षयित्वा,श्रीगुर्वादीन्‌ श्रीशालग्रामादी- 
नप्यर्च्चयित्वा, पश्चात्‌ भिक्षूपयोगि-कौपीन-बहिर्व्वास-झुलि- 
कन्था-संन्यासमन्त्रानपि दत्वा पुनः संन्यासिनः कुर्वन्तीति प्रसिद्धं 
सर्व्वैः दृष्टं श्रुतञ्चेति | |२६ || 

अस्माकन्तु श्रीमन्महाप्रभोरनुमतेन श्रीगोस्वामिचरणादयः 
(१) प्रथमतः श्रीभगवदालयादिषु गृहादिस्थानानि संशोध्य, तत्र 


श्रीविष्णु होमं कृत्वा, विधिवदाचार्य्यादीन्‌ सम्पूज्य च शूद्रादिकान्‌ 
यथावत्‌ दीक्षितांश्चक्रिरे | किम्वा (२) तत्र केवलमासनादीन्‌ 
संस्थाप्य श्रीमध्वाचार्य्यादीन्‌ सपार्षद-श्रीकृष्णचैतन्यादींश्च 
पञ्चोपचारैः पूजयित्वा, किम्वा (३) तत्र श्रीकृष्णचैतन्य- 
श्रीमन्नित्यानन्द-श्रीअद्वैत-श्रीगदाधर-श्रीवासान्‌ पञ्चतत्त्वात्मकान्‌ 
पाद्यादिभिः पञ्चोपचारैर्विधिवत्‌ सम्पूज्य स्त्री-शूद्रादि- 
बालकादिकान्‌ यान्‌ कानपि संगृह्य क्षौर-स्नानादिकं कारयित्वा, 
ताप-पुण्ड्रादिकञ्च धारयित्वा श्रीहरेर्नामोपदिश्य च, पश्चाद्‌ 
षड़क्षराद्यष्टादशाक्षरान्तेषु मन्त्रेषु मध्ये कमपि भगवन्मन्त्र- 
मुपदिश्य, तान्‌ वैष्णवान्‌ विधाय, तत्पूर्वकालीन वैष्णवत्व-प्राप्तान्‌ 
वा, वैष्णवत्वेन द्विजत्वसिद्धेः पुनस्तांस्तान्‌ श्रीभवदेवाद्यनुमतेन 
विधिना गर्भाधानाद्युपनयनान्तसंस्कारान्‌ कारयित्वैव भिक्षूपयोगि- 
संन्याससंस्कारादिकं धारयन्तीति प्रथा | |३० | | 


तत्रादौ पूजायां आचार्य्यादीन्‌ यथा-- 
श्रीकृष्ण-ब्रह्म-देवर्षि-बादरायण-संज्ञकान्‌ | 
श्रीमध्व-श्रीपद्मनाभ-श्रीमन्नुहरि-माधवान्‌ । | 
अक्षोभ्य-जयतीर्थ-श्रीज्ञानसिन्धु-दयानिधीन्‌ | 
श्रीविद्यानिधि-राजेन्द्र-जयधर्म्मान्‌ क्रमाद्वयम्‌ | | 
पुरुषोत्तम-ब्रह्मण्य-व्यासतीर्थाश्च संस्तुम: | 
ततो लक्ष्मीपतिं श्रीमन्माधवेन्द्रञ्च भक्तितः | | 
तच्छिष्यान्‌ श्रीश्वराद्वैत-नित्यानन्दान्‌ जगद्गुरुन्‌ | 
देवमीश्वरशिष्यं श्रीचैतन्यञ्च भजामहे | | 
निमाञ्याद्याख्यया योऽसौ विख्यातः क्षितिमण्डले | 
श्रीकृष्ण प्रेमदानेन येन निस्तारितं जगत्‌ | | 
देवं श्रीकृष्णचैतन्यं नित्यानन्दं जगद्गुरुम्‌ | 
श्रीलाद्वैतं गदाधरं श्रीवासं भक्तवर्य्यकम्‌ | | 
श्रीगुरुं पूजयित्वा च गौरांग पार्षदांस्ततः | 
संस्कारान्‌ कारयेद्‌ वालान्‌ यथायोग्यं समन्ततः | |३१। | 


तत्र तावत्‌ प्रणवशिरस्क-तत्तन्नाम चतुर्थ्यन्तमन्त्रेणादौ 
गुर्व्वादीन्‌ पूजयेत्‌। यथा--एतदासनम्‌ ॐ श्रीगुरवे नमः,— 
इत्यादि क्रमेण षोड़शोपचारेण पूजयेत्‌ | (तत:)--इदमासनम्‌ 
ॐ श्रीकृष्णाय नमः, इदमासनम्‌ ॐ श्रीनारायणाय ऋषये नमः, 
एतदासनम्‌ ॐ श्रीब्रह्मणे नमः इत्यादि, तदनन्तरं--(इदमासनं) 
ॐ श्रीकृष्णचैतन्याय नम इत्यादि । (एवं) सर्वान्‌ पूजयेत्‌ । ।३२ । | 

यथा 'स्वर्गकामोऽश्वमेधेन यजेत, कृष्ण-केशी ब्राह्मणो- 
ऽग्निना आदधीतेति' विधिवाक्यं कर्म्मकाण्डादावपेक्ष्यते, तद्वत्‌ 
न्यासोऽपि विधिवाक्यमपेक्षते च, "तद्‌ यथेह कर्म्मचितो लोकः 
क्षीयत एवमेवात्र पुण्यचितो लोकः क्षीयत इति परीक्ष्य लोकान्‌ 


कर्म्मचितान्‌ ब्राह्मणो निर्वेदमायात्‌, नास्त्यकृतः कृतेन”; [तेन 
कृतेन कर्म्मणा अकृतं मोक्षो नास्तीति भाष्यम्‌ |] “यदहरेव विरजेत्‌ 
तदहरेव प्रव्रजेदिति” च विधि: | गेहादिविरक्तिमान्‌ गुरु प्रार्थयेत्‌ 
भो गुरो ! सम्प्रदायसाध्यसाधनानुष्ठानप्राज्ञ ! अस्मिन्‌ भारते 
संसारान्मां त्राहि, सन्न्यासं देहीति। अतः स्वमतसम्प्रायि- 
सन्न्यासधर्म्मसाध्यसाधनानुष्ठानाप्राज्ञस्य सन्न्यासधर्म्मग्रहण 
संस्काराप्राज्ञत्वात्‌ गृहिगुरुणा कृतः सन्न्यासो निरस्त {।३३।। 
तत्र संस्कारा यथा, | 

मुण्डनं प्रथमं कुर्य्यात्तीर्थस्नानं द्वितीयकम्‌ | 

तृतीय हरिमन्दिर-तिलक भाल-शोभितम्‌ | | 

चतुर्थ चन्दनैमीत्रे नाममुद्रादिधारणम्‌ | 

पञ्चमं कौपीनशुद्धिं, षष्ठं प्राणप्रतिष्ठकम्‌ | | 


सप्तमं हरिदासादि-नाममात्रप्रकल्पनम्‌ | 
अष्टमं वामकर्णेऽग्रे विष्णुमन्त्रस्य धारणम्‌ | | 
अष्टादशाक्षरस्यैव पञ्चपदादिभेदिनः | 
नवमं चाच्युतगोत्रस्वीकारं सर्व्वपूजितम्‌ | । 
शालग्रामार्च्चनं भक्त्या दशमं परिकीर्तितम्‌ | 
एतैर्दशभिः संस्कारैर्विष्णुसन्न्यासी वैष्णवः | | 
तापादिपञ्चसंस्कारैर्ज्ञातव्यो गृही वैष्णवः | 
संस्कारभेद-सम्प्राप्त्या संज्ञाभेदो भवेद्‌ द्वयोः | ।३४।। 
तत्र प्रथमः संस्कारः-क्षौरार्थे प्रार्थनम्‌ 
"मस्तक मुण्डय मुण्डिन्‌ शिखां संस्थाप्य यत्नतः | 
श्रद्धा मे कृष्णचैतन्यपादाब्जे विक्रयः स्थिरः | | 


मातृ-पितृसमाः सर्वे बान्धवा मे हितैषिण:। 
आशीः कुरुत तत्पादे भक्तिः स्याद्‌भवकृन्तनी | | 
श्रीचैतन्य दयासिन्धो भक्तानुग्रहकारक ! 
दासो भवामि, गृह्णातु, पतितं मां समुद्धर | |" 
इत्युक्त्वा मुण्डनं कारयेत्‌ । ।३५ | | 
ततो द्वितीयः संस्कार:--तीर्थस्नानम्‌ 
ततो जलाशये गत्वा प्रथममाचम्य करन्यासमङगन्यासं 
प्राणायामञ्च कृत्वा स्नानं कुर्य्यात्‌ | गुरुस्तु मन्त्रानुचार्य्य स्नानं 
कारयेत्‌ | (क) आचमनमाह,--प्रथमं हस्तौ दौ प्रक्षाल्याचमनं 
कुर्य्यात्‌ | (तद्‌ यथा,)--दक्षिणहस्ते जलं संस्थाप्य ' ॐ केशवाय 
नमः इत्युक्त्वा आचम्य तज्जलं त्यजेत्‌ | 'ॐनारायणाय नमः" 


इत्युक्त्वा आचम्य तद्वत्‌ त्यजेत्‌। एवं 'ॐ माधवाय नमः" 
इत्युक्त्वा आचम्य त्यजेदेव। ततः ‘ॐ गोविन्दाय नमः, ॐ 
विष्णवे नमः' इति द्वाभ्यां द्वौ हस्तौ प्रक्षाल्य, ततः 'ऊँ मधु- 
सूदनाय नमः, ॐ त्रिविक्रमाय नमः' इति द्वाभ्यां मुखं संमृज्य, 
ततः 'ॐ वामनाय नमः, ॐ श्रीधराय नमः' इति द्वाभ्यां अधरौ 
संमृज्य, ततः 'ॐ हृषिकेशाय नमः' इत्यनेन हस्तौ पुनः 
प्रक्षाल्य, ततः ॐ 'पद्‌मनाभाय नमः' इत्यनेन पादद्वयं प्रक्षाल्य, 
ततः 'ॐ दामोदराय नम: इत्यनेन मस्तक संप्रोक्ष्य, ततः “ऊँ 
वासुदेवाय नम: इत्यनेन (पञ्चाङ्गुल्यग्रेण) मुखं संस्पृश्य, 
ततः 'ॐ सङ्कर्षणाय नमः, ॐ प्रद्युम्नाय नमः इति द्वाभ्यां 
(तर्ज्जन्यङ्गुष्ठाग्रेण) दक्षिणक्रमेण नासिके संस्पृश्य, ततः ॐ 
अनिरुद्धाय नमः, ॐ पुरुषोत्तमाय नमः इति द्वाभ्यां 
(अनामिकाङ्गुष्ठाग्रेण) दक्षिणक्रमेण नेत्रे संस्पृश्य, ततः ' ॐ 
अधोक्षजाय नमः, ॐ नृसिंहाय नमः', इति द्वाभ्यां 
(कनिष्ठाड्गुष्ठेण) दक्षिणक्रमेण कर्णौ संस्पृश्य, ततः ॐ अच्युताय 


नमः“ इत्यनेन (करतलेन) नाभिं संस्पृश्य, ततः ॐ जनाईनाय 
नमः इत्यनेन (पञ्चाङ्गुल्यग्रेण) हृदयं संस्पृश्य, ततः 'ॐ 
उपेन्द्राय नमः' इत्यनेन (पञ्चाङ्गुल्यग्रेण) शिरः संस्पृश्य, ततः 
' हरये नमः इत्यनेन दक्षिणबाहुं संस्पृश्य, ततः ॐ कृष्णाय 
नमः' इत्यनेन वामबाहुं संस्पृश्येत्‌ | 

ततः (ख) करन्यासं कुर्य्यात्‌, यथा--क्ली कृष्णाय 
अङ्गुष्ठाभ्यां नमः, गोविन्दाय तर्ज्जनीभ्यां स्वाहा, गोपीजन 
मध्यमाभ्यां वषट्‌, वल्लभाय अनामिकाभ्यां हुं, स्वाहा कनिष्ठाभ्यां 
फट्‌ | 

ततः (ग) (षड) अङ्गन्यासं कुर्य्यात्‌, यथा--क्लीं हृदयाय 
नमः, कृष्णाय शिरसे स्वाहा, गोविन्दाय शिखायै वषट्‌, गोपीजन 
कवचाय हुं, वल्लभाय नेत्राय वषट्‌, स्वाहा अस्त्राय फट्‌ | 

अथवा, प्रकारान्तरे करन्यासाङ्गन्यासावाह। करन्यासो 
यथा,—क्लीं अङ्गुष्ठाभ्यां नमः, क्लीं तर्ज्जनीभ्यां नमः, क्लैं 
मध्यमाभ्यां नमः, क्लों अनामिकाभ्यां नमः, क्लौं कनिष्ठाभ्यां 
नमः, क्लं करतलकरपृष्ठाभ्यां नम: | | अङ्गन्यासो यथा,— 
क्लीं उदराय नमः, क्लीं हृदयाय नमः, क्लुं कण्ठकूपाय नमः, 
क्लैं शिरसे स्वाहा, क्लौं शिखायै वषट्‌, क्लौं कवचाय हुं, क्लं 
करतलकरपृष्ठाभ्यां नम: | | 


ततः (घ) प्राणायाम: | कामबीजेन प्रणवेन कुर्य्यात्‌ | -- 
ॐ कामबीजस्य प्रजापति क्रषिः, देवी गायत्री छन्दः, 
श्रीकृष्णचैतन्यो देवता, क-कारो बीजं, ल-कारः कीलक, ई- 
कारः शक्तिः, प्राणायामे विनियोगः, [एवम्‌ ऋष्यादिक स्मृत्वा 
बीजमम्यस्येत्‌। ] अस्य न्यासःॐ कामबीजाय नमः, शिरसि 
प्रजापत्यृषये नमः, शिखायै देवी गायत्रीच्छन्दसे नमः, आस्ये 
श्रीकृष्णचैतन्य देवतायै नमः, हृदि क-कारबीजात्मने नमः, 
दक्षिणकुचे ल-कारकीलकाय नमः, वामकुचे ई-कारशक्तये नमः, 
हृदि प्राणायामविनियोगाय नम: | पुनः हृदि पूरको द्वात्रिंशत्‌ 
कुम्भकश्चतुःषष्टिः, रेचकः षोड़शः | |३६ | | 
ततस्तृतीयः संस्कार:--हरिमन्दिरतिलक 
ततो द्वादशभिः कर्ट्यान्नामभिः केशवादिभिः | 
द्वादशाङ्गेषु विधिवदूर्ध्चपुण्ड्राणि वैष्णवः | | 
द्वादशतिलकविधिः पाद्मोत्तरखण्डे, यथा-- 
ललाटे केशवं ध्यायेन्नारायणमथोदरे | 
वक्षःस्थले माधवन्तु गोविन्दं कण्ठकूपके || 
विष्णुञ्च दक्षिणे कुक्षौ बाहौ च मधुसूदनम्‌ | 
त्रिविक्रमं कन्धरे तु वामनं वामपार्श्वके | | 
श्रीधरं वामबाहौ तु हृषिकेशन्तु कन्धरे | 
पृष्ठे तु पद्‌मनाभञ्च कट्यां दामोदरं न्यसेत्‌ | | 
तत्प्रक्षालनतोयन्तु वासुदेवाय मूर्द्धनि | | 


किज्च--ऊर्ध्वपुण्ड़रं ललाटे तु सर्वेषां प्रथमं स्मृतम्‌ | 
ललाटादि क्रमेणैव धारणन्तु विधीयते || 
आरभ्य नासिकामूलं ललाटान्तं लिखेन्मृदा | 
नासिकायास्त्रयो भागा नासामूलं प्रचक्षते | | 
(समारभ्य भ्रुवोर्मूलं अन्तरालं प्रकल्पयेत्‌) | 

तथाच--आ-गकुर्य्यादूर्ध्दरेखे द्वे कुर्य्यात्‌ केशसमन्तिके | 
तमालमूलवच्छिरो रेखाद्वयसुयोजितम्‌ | | 
वामपार्श्वे स्थितो ब्रह्मा दक्षिणे तु सदाशिव: | 
मध्ये विष्णुं विजानीयात्‌ तस्मान्मध्यं न लेपयेत्‌ | | 
नासादिकेशपर्य्यन्तमूर्ध्दपुण्डं सुशोभनम्‌ | 
मध्ये छिद्रसमायुक्त तद्विद्याद्धरिमन्दिरम्‌ | | 
हरिमन्दिरमित्येवं मन्यते तत्त्वविज्जनः। 
पुण्ड्रं स्यादूर्ध््पुण्ड्रं, तच्छास्त्रे बहुविधं स्मृतम्‌ || 
अश्वत्थपत्रसङ्काशां, वेणुपत्राकृति तथा | 
पद्मकुट्मलसन्निभं, मोहनं तृतीय स्मृतम्‌ | | 


मोहनमिति कैश्‍चिदतिशोभनमभिप्रेतं, कैश्चिन्माहकारयित्वाद्वि- 
रुद्धञ्चेति, दीपशिखाकारतया चान्याङ्गे पुण्ड्रमडिकतम्‌ | 

अस्य च विष्णुपञ्जरन्यासे प्रणवपूर्वकं सविन्द्वकारादि- 
द्वादशवर्णै: द्वादशादित्यैश्च + सहितानि केशवादिद्वादशनामानि 
न्यसेत्‌ | यथा--(१) ॐ अं धातृसहिताय केशवाय नमः ललाटे, 
(२) ॐ आं अर्य्यमासहिताय नारायणाय नमः उदरे, (३) ॐ इं 
मित्रसहिताय माधवाय नमः वक्षसि, (४) ॐ ई वरुणसहिताय 
गोविन्दाय नम: कण्ठकूपके, (५) ॐ उं अंशुसहिताय विष्णवे 
नमः दक्षिणकुक्षौ, (६) ॐ ऊ भगसहिताय मधुसूदनाय नमः 
दक्षिणबाहौ, (७) ॐ ऋध विवस्वत्‌सहिताय त्रिविक्रमाय नमः 
दक्षिणकन्धरे, (८) ॐ ऋ इन्द्रसहिताय वामनाय नमः वामपार्श्वके, 
(६) ॐ लृं पूषसहिताय श्रीधराय नमः वामबाहौ, (१०) ॐ लुं 
पर्ज्जन्यसहिताय हृषिकेशाय नम: वामकन्धरे, (११) ॐ एं त्वष्ट्र 
सहिताय पद्मनाभाय नमः पृष्ठे, (१२) ॐ ऐं विष्णुसहिताय 
दामोदराय नमः कट्याम्‌ || इति | 


एवं न्यासं समाचर्य्य सम्प्रदायानुसारत: | 
न्यसेत्‌ किरीटमन्त्रञ्च मुर्द्धनि सर्व्वार्थसिद्धये । | 
तत्‌ प्रक्षालनतोयेन यथा-ॐ किरीट-केयूर-हार-मकर- 
कुण्डल-चक्र-शड्ख-गदा-पद्महस्त-पीताम्बरधर-श्रीवत्साडिकत 
वक्षःस्थल श्रीभूमिसहितस्वात्मज्योतिर्दीप्तिकराय सहस्त्रादि- 
त्यतेजसे नमो नमः | |३७ | | 
ततश्चतुर्थसंस्कारः-नाम-मुद्रादिधारणम्‌ 
अत्र नामपदेन हरेकृष्णादि-हरिनामरूपमन्त्रग्रहणम्‌, तथा 
श्रीहरिनामादि-भगवन्नाम्ना निर्म्मितमुद्रादिधारणञ्च विहितम्‌ | 
यदुक्तं प्राचीनैः — 
अवाप्तपञ्चसंस्कारो लब्धद्विविधभक्तिकः | 
साक्षात्कृत्य हरिं तस्य धाम्नि नित्यं प्रमोदते. | 
पञ्चसंस्कारा यथा,-- 
तापः पुण्ड्रं तथा नाम मन्त्रो यागश्च पञ्चमः | 
अमी हि पञ्चसंस्काराः परमैकान्तिहेतवः | | 


तापोऽत्र तप्तचक्रादि-मुद्राधारणमुच्यते | 
तेनैव हरिनामादि-मुद्रा चाप्युपलक्ष्यते | | 

तथाच स्मृतौ,-- 
हरिनामाक्षरैर्गात्रमङ्कयेच्चन्दनादिभिः | 
स लोकपावनो भूत्वा तस्य लोकमवाप्नुयात्‌ | | 
श्रीगोपीचन्दनेनैव चक्रादीनि बुधोऽन्वहम्‌ | | 
धारयेच्छयनादौ च तप्तानि किल तानि हि।। 
श्रीमन्नारायणाख्यस्य मन्त्रदीक्षेयमीदृशी | 
मत्स्यादीनां तथा तत्तन्नाम्नास्त्रमुद्रिका शुभा | | 
श्रीकृष्णोपासकानन्तकार्ष्णानां शीतमुद्रिका | 
गोपीमृदादिना धार्य्या श्रीकृष्णनामनिर्म्मिता | | 

ताप इति पाद्मोत्तरखण्डादौ | अमी तापादय: संस्काराः पञ्च | 

तापादीन्‌ व्याचष्टे तेनेति,---तापादिधारणेन च तप्तचक्रादिधृतिं 


कलिमलिनमनसां दुष्करां मन्वानः पतितानामुद्धिधीर्षुर्भगवान्‌ 
श्रीकृष्णचैतन्यश्चन्दनादिना भगवन्नाममुद्रादिधृतिं प्राचामपि 
स्वीकृतामुपादीक्षत्‌ | सा पञ्चसंस्कारवाक्ये तप्तचक्रादिधारण- 
नोपलक्षितेति भाव: | पुण्ड्रमिति हररिमन्दिरादितिलकम्‌ | तिलकं 
तमालपत्रचित्रयुक्तं विशेषकं पुण्ड्रमिति हलायुध:। यद्यपि 
शयनादौ तानि चक्रादीनि तप्तानीत्ययुक्तं तथापि शिष्टाचारा- 
भावान्न व्यवहियते | |३८ | | 

ततः पञ्चमः संस्कारः-कौपीनशुद्धिः 

कौपीनकरणप्रमाणं यथा--तत्रैव, 
स्तनात्‌ स्तनान्तरं प्रस्थं दीर्घन्तु कटि-वेष्टणम्‌ | 
ग्रन्थ्यर्थ मुष्टियुगलं पड्टयुगविनिर्म्मितम्‌ | | 


कौपीनस्याधिष्ठातृदेवतामाह,-- 
लज्जारूपा भगवती कौपीनं भवतारणम्‌ | 
डोरश्चानन्तरूपोइसौ धारणे शुभदायक: | | 
भावभक्तिजनैर्धाय्य॑ कौपीनं योनिसम्मतम्‌ | 
दक्षिणग्रन्थिसंयुक्तम्‌ अनन्तरूपडोरकम्‌ | | 
चतुईशमुष्टिदीर्घ प्रस्थं प्रादेशमात्रकम्‌ | 
कृत्वा तु तत्‌ प्रयत्नेन संस्कारं कारयेत्ततः | | 
कौपीनं पृथ्वीरूपोक्तं डोरश्चानन्त एव ही | 
ब्रह्मा विष्णु: शिवश्चैव वासुकी पवनोऽनलः | | 
सोमः शुक्र: सुराचार्य्या: कौपीने नव देवता: | 
कैश्चिदत्र त्रयः प्रोक्ता ब्रह्माद्या नापराः किल | | 
ग्रन्थिमध्ये स्थितो विष्णुः पार्श्वे च ब्रह्मरुद्रकौ | 
बहिर्व्वासो विष्णुशक्तिस्तयाच्छाद्यं सुयत्नतः | | 
एतच्च कौपीनं डोरं ग्रक्षितं हरिचन्दनैः | 


चन्दनेनापि संप्रोक्ष्य शुद्ध्यर्थं शोधयेत्‌ पुनः | | 


“गड्गादिसर्व्वतीर्थानि यानि लोकगतानि तु | 
कौपीनं परिशुध्यन्तु सर्व्वसिद्धिकराणि भोः | |” 
क्रक्परिशिष्टे वैराग्यखण्डे च सपरिकरं कौपीनं निर्दिष्टमू-- 
कौपीनं युगलं वासः कन्थां शीतनिवारिणीम्‌ | 
शरीरत्राणकामो वै सोपानत्कः सदा व्रजेत्‌ । | 
वासो बहिर्व्वासः। शरीरत्राणेति-_झुलि-शिरस्यवसनम- 
पीतिज्ञेयम्‌ | 
'ॐ कौपीनशुद्धिमन्त्रस्य ब्रह्मा ऋषिः, अनुष्टुप्‌ छन्दः, 
हंसो देवता, ब्रह्म बीजं, वैष्णवी शक्तिः, कौपीनशुद्धिविधानार्थ 
जपे विनियोगः, ॐ कौपीनाधिष्ठातृलज्जानन्तरूपाय नम:-- 
इति दशधा जप्त्वा, पुनः 'एते गन्धपुष्पे ॐ कौपीनाधिष्ठातृ- 
लज्जानन्तरूपाय नमः' इति सम्पूज्य प्रतिष्ठां कुर्य्यात्‌ |-3ॐ 
कौपीनाधिष्ठातृदेवते इहागच्छ इहागच्छ, इह सन्निधेहि इह 
सन्निधेहि, इहावरुन्त्स्व इहावरुन्त्स्व, इह परमीकुरु इह 
परमीकुरु, इह कौपीनेऽधिष्ठानं कुरु स्वाहा ||" ३६।। 


ततः षष्ठः संस्कार:---प्राणप्रतिष्ठा 
एवं संशोध्य तत्‌ सर्य प्राणप्रतिष्ठां कारयेत्‌, ततः प्राण- 
प्रतिष्ठानन्तरं स्वेष्टदेवेऽस्य समर्पणम्‌ । तत्‌ सर्वमित्यनेन 
कौपीनाङ्गभूत-दण्डादिकमपि संगृहीतं, तद्‌ यथा— 
पालाशं वैणवं बिल्वं त्रिदण्डमुपजीवयेत्‌। + 
तेषामेकतरं किम्वा वैणं वापि समाचरेत्‌ | | 
कमण्डलुं तथाऽन्यद्वा तुम्बि-कार्य्यादिनिर्म्मितम्‌ | 
एतदन्यच्च तत्सर्व विपत्तौ च समाचरेत्‌ | | 
कौपीनाङ्गभूतत्वादेतेषां शुद्धिः प्राणप्रतिष्ठा च कौपीनस्येव 
तत्तत्करणेन सिध्यतीति ज्ञेयम्‌ | 


अथ प्राणप्रतिष्ठामाह,-- 

'ॐ अस्य कौपीन-प्राणप्रतिष्ठामन्त्रस्य पुलस्त्य ऋषि: 
गायत्री छन्दः सावित्री देवता, कामो बीजं, वाराही शक्तिः, 
कौपीनप्रतिष्ठाजपे विनियोगः, वर्णधर्म्मादिविहीनकारिणि 
कौपीनेऽस्मिन्‌ ॐ आं हीं क्रौं हीं सर्ळे प्राणाः सर्वानीन्द्रियाणि 
च महात्मना सुखं प्रतिष्ठन्तु स्वाहा--इति अष्टोत्तरदशधा 
जप्त्वा, पश्चात्‌ 'ॐ आं क्रौं हीं सुसिद्धाय कौपीनाय एतद्‌ 
गन्धपुष्पादिकं नमोऽस्तु स्वाहा' इति | 

कौपीनधार्य्याधिकारी यथा, 

विजितषड्गुणो + यस्तु दम्भहिंसादिवजिजित: | 
मैत्र-कारुण्यशीलश्च विगतेच्छो जितेन्द्रियः | | 
गृहीतविष्णुदीक्षाको विष्णुभक्त्यादिसाधकः। 
तस्मै देयं प्रयत्नेन याचिते सति साधुभिः | | 
विपक्षे च, 
दम्भाय भक्तिहीनाय शठाय परहिंसके | 
न दातव्यं न दातव्यं दत्ते तु धर्म्मनाशनम्‌ | | 


एतद्वर्ज्जनवत्‌ दोषयुक्‌-कौपीनादिवर्ज्जनमपि कुर्य्यात्‌ 

कुत्सितं मलिनं वासो वर्ज्जनीयं विशेषतः | 

काषायरहितं वस्त्रं बहिर्व्वासादिक शुभम्‌ ।। 
कौपीनडोरं सूचीवेधयुक्तं कषायितं तन्मलिनञ्च वास: | 
एतन्न पूतं मुनिभिः प्रगीतं धृत्वा भवेत्‌ शोभनकाचिकः परम्‌ | | 

यद्यप्यत्र सन्न्यासार्थं दशसंस्कारमुक्तं तथापि तापादि- 

यागान्तं दीक्षाङ्गभूतं, तदपरञ्च सन्न्यासाङ्गभूतम्‌ | तस्मादेव 
पूर्व्वप्राप्तपञ्चसंस्कारं वा तत्कालगृहीतपञ्चसंस्कारं वा 
योगपट्टादिक धारयेत्‌ | 


सन्न्यासार्थ प्रार्थनं, यथा-- 
कौपीनं ब्रह्मनिर्मितमनन्तात्‌ प्राप्तवांशिछव: | 
ततोऽस्मान्नारदः प्राप्तो महायोगी भवेत्‌ स्वयम्‌ | | 
शौनकादि ऋषिस्तस्मात्तत: केशवभारती | 
तस्मात्‌ प्राप्तो गौरचन्द्रः स ददौ भक्तशाखिनि || 
एवं परम्पराप्राप्तं शाखाशाखानुभेदतः। 
धारयित्वा महायोगी भवेत्‌ किल न संशय: | | 
“मायातरङ्गे संसारे पतितं मां समुद्धरः। 
कौपीनं देहि शुद्ध्यर्थं भवतापनिवारणम्‌ | | 
कौपीनग्रहणेनाहं पूतोऽस्मीत्यचिरादिह |” 
प्रैषेत्युच्चारणात्‌ पूर्वं त्यक्तं किञ्चिन्न गृह्णीयात्‌ || 
इत्युक्तदिशा "प्रैष" इत्युच्चारयित्वा योगपड्डादिक ग्राहयेदेव | 
“भो गुरो ! भिक्षूपयोगं योगपट्टादिक मां ग्राहय' इति प्रार्थितस्तं 


वदेत्‌--'यद्येवं तर्हि प्रैषः इति बारत्रयं पठस्व भद्र | “प्रैषोइस्मि” 
इति त्रिबारमुक्त्वा करपुटाञ्जलीभूय स्थितेन तेन गुर्व्वादिस्वेष्ट- 
देवतान्तान्‌ सर्व्वान्‌ पूजयित्वा,--ततः स्वेष्टदेवात्‌ पूर्वन्यस्तं 
कौपीनादिक संप्रार्थ्य, संग्राह्य, तदानीं तत्र सन्न्यासिनः 
स्पर्शयित्वा च प्रार्थकं धारयेत्‌ | 

धारणानन्तरञ्च- 

'ॐ क्ली गोपीभावाश्रयाय स्वाहा' इति सन्यासमन्त्रं दद्यात्‌ | 
ततःपरं त्रिगृहं पञ्चगृहं सप्तगृहं वा भिक्षयेत्‌ | भिक्षा यथा 
प्रथमतो गृहिणो गृहं गत्वा--'भो मातर्भगवति भिक्षां देहि 
इत्युक्त्वा भिक्षां कृत्वा प्रत्यागत्य, प्राप्तं यद्भैक्ष्यं वस्तु तत्‌ 
सन्न्यासदात्रे गुरवे समर्प्यं यथावदाश्रमधर्म्मान्‌ कुर्य्यात्‌ | [४० | | 


ततः सप्तमः संस्कार:---नामकरणम्‌ 
नामात्र कथितं सद्भि हरेर्भृत्यत्वबोधकम्‌ | 
हरिदासादिकमिति कृष्णदासादिकं तथा || 
'नित्यानन्दपदद्वन्द्वं येषां हृत्‌कर्णिकालये | 
तेषां दासानुदासोऽहं, प्रसीदन्तु सदैव हि।।' 
गुणज्ञब्राह्मणो दासश्चुल्लीभंट्ट प्रयोगतः | 
दीयतेऽस्मै, दासृ-दाने इति रूपं विदुर्बुधाः | | 
श्रीकृष्णसेवी विप्रस्तु दासाख्यं धारयेत्‌ सुधीः | 
सनत्कुमारतन्त्रोक्तत्वादत्यन्तञ्च शोभनम्‌ ।।४१।। 
ततः अष्टमः संस्कारः--विष्णुमन्त्रधारणम्‌ 
न्यास प्रकरणे प्राज्ञः सन्न्यासग्राहकश्च यः। 
यच्छेदष्टादशार्णन्तु वामकर्णे भवान्तकम्‌ | | 


मन्त्रो यथा,-- 
"क्लीं कृष्णाय गोविन्दाय गोपीजनवल्लभाय स्वाहा |" 
गोपीभावाश्रितो मन्त्रः सन्न्यासे शक्तिबोधकः। 
योन्याकृतिधारणेन तद््‌भावसाधको यतः | | 
'श्रीकृष्णतोषमात्रार्थं गोपीभावसमन्वितम्‌ | 
एतद्धर्म्म॑ समाश्रितो’ ब्रुयाद्‌बारत्रयं जनः | |४२ | | 
ततो नवमः संस्कार अच्युतगोत्रस्वीकरणं (तच्च तिलकादि- 
धारणेन निर्णेयम्‌), सुसिद्ध आश्रमधर्म्मे तु सति 'ज्ञाननिष्ठो 
विरक्तो वा मद्भक्तो वाऽनपेक्षकः। सलिङ्गानाश्रमांस्त्यक्त्वा 
चरेदविधिगोचरः।। इति (भाः ११/१८/२८) वचनात्‌ चतुरा- 
श्रमातीतावधूतापरपर्य्यायपरमहंसो भवेदिति चरम: | 'मद्भक्तः 


स्वेच्छया चरे'दित्यस्मादपीति। किन्तु सामान्यवैष्णवचिहनञ्च 
मालामुद्रातिलकादिकम्‌ अनापदि न त्यजेदेव। 
यज्ञोपवीतवत्‌ धार्य्या तुलसीकाष्ठमालिका | 
तुलसीमालिकोरस्कं न स्पृशेयुर्यमोद्‌भटाः | | 
ये कण्ठलग्नतुलसी-नलिनाक्षमाला 
ये वा ललाटफलके लसदूर्ध्डपुण्ड्ाः । 
ये बाहुमूलपरिचिहिनतशङ्खचक्रा- 
स्ते वैष्णवा भुवनमाशु पवित्रयन्ति | | 
विपक्षे दोषश्च 
न धारयन्ति ये मालां हैतुकाः पापबुद्धयः । 
नरकान्न निवर्त्तन्ते दग्धाः कोपाग्निना हरेः | | 


विशेषतो माध्याहनाहिनकादौ हरिपूजादावावश्यकमेव पञ्च 
मालाधारणम्‌। यथा,— 
गुञ्जा धात्री च पद्माक्षं श्यामा च पट्टडोरिका | 
अमीभिर्निर्मितां मालामाहिनके धारयेत्‌ सुधीः | ||इति | | 
सन्न्यासधर्म्महीनस्तु न परमहंसको भवेत्‌ | 
अस्माद्ध्म्मात्‌ परो धर्म्मो नास्ति सद्विदुषां मतः | | 
स्वसुखोत्पादिका भकितिर्येषां कृष्णे न विद्यते | 
तेषां यो धर्म्मसम्पन्नः स स्यात्‌ परमहंसकः | | 
किन्त्वत्रैव हरिभक्तानामच्युतगोत्रत्वं मुख्यम्‌, अन्यत्र 
गौणमित्यपि बोद्धव्यम्‌ | 
"यद्‌ गोत्रमाश्रितेनापि कृतं कर्म्म शुभाशुभम्‌ | 
अधुना तत्‌ परित्यज्य भवाम्यच्युतगोत्रकः | | 
पितृगोत्राद्‌ यथा कन्या स्वामिगोत्रेण गोत्रिता | 
तथैवाच्युतगोत्रेण भवाम्यच्युतगोत्रकः | | 


'ॐ अच्युतगोत्राय स्वाहा' इति, 'अच्युतगोत्रोऽहमस्मि' | |"-- 
इति वदेच्च | 
अच्युतगोत्रस्य महिमा, यथा, चतुर्थ स्कन्धे-- 
सर्वत्रास्खलितादेश: सप्तद्वीपैकदण्डधृक्‌ | 
अन्यत्र ब्राह्मणकुलादन्यत्राच्युतगोत्रतः | |४३ | | 
ततो दशम संस्कारः--यागः (शालग्रामार्च्चनम्‌) 
स हि श्रीहरिपूजनप्रकारः सर्ववाश्रमगतः साधारणधर्म्म एव | 
इति | |४४ । | 
गृहीतसम्प्रदायिसन्न्यासवैष्णवानां पञ्चत्वप्राप्तौ शरीरत्यागे 
तु तदानीं देहे समाधिमन्त्रं लिखेत्‌ 
'ॐ क्ली श्रीं हीं श्री लवणमृद्युजि भूवि श्वभ्रे स्वाहा |' 
पश्चात्तीर्थोदके भूविवरे तद्देहं स्थापयेत्‌ | विवरपरिमाणञ्च 
पादाधिकपुरुषपरिमितम्‌ | दहेच्चेत्‌ तत्‌, तथापि किञ्चित्‌ 
तदस्थ्यादिक तीर्थादौ समाज-संज्ञके भुविवरे संस्थापयेच्च,-- 
'निवासो द्वारकादौ च गङ्गादेरपि सन्निधौ इत्यनुसारेण | |४५ | | 


संस्कार-दीपिकानाम्नी सन्न्यासार्था सतां मता | : 
निर्म्मिता गौरदासानामेकान्तधर्म्मसिद्धये | | 
इति श्रीगोपालभट्टगोस्वामि-कृता सत्क्रियासार- 
दीपिकान्तर्गता संस्कार-दीपिका समाप्ता | 


